

**प्रादेशिक समाचार
आकाशवाणी, भोपाल
प्रातःकालीन समाचार**

मुख्य समाचार :-

- प्रधानमंत्री आज से मिज़ोरम, मणिपुर और असम के दौरे पर।
- प्रदेश में 17 सितम्बर से 2 अक्टूबर तक मनाया जाएगा सेवा पखवाड़ा, मुख्यमंत्री ने ली बैठक
- जीएसटी सुधारों का हर वर्ग ने किया स्वागत, पन्ना जिले के व्यापारियों ने सरकार की सरहाना।
- प्रदेश में आज से राष्ट्रीय लोक अदालत का आयोजन।

प्रधानमंत्री का पूर्वोत्तर दौरा

प्रधानमंत्री नरेन्द्र मोदी आज मिज़ोरम, मणिपुर और असम में कई विकास परियोजनाओं का शिलान्यास और लाकार्पण करेंगे। श्री मोदी सबसे पहले मिज़ोरम के आइज़ोल में नौ हजार करोड़ रुपये से अधिक की विभिन्न विकास परियोजनाओं का शिलान्यास और उद्घाटन करेंगे। प्रधानमंत्री मणिपुर के चुराचांदपुर में सात हजार तीन सौ करोड़ रुपये से अधिक की परियोजनाओं का शुभारंभ करेंगे। इसके बाद, प्रधानमंत्री इम्फाल में विभिन्न परियोजनाओं का उद्घाटन करेंगे।

शाम को प्रधानमंत्री मोदी असम के गुवाहाटी में भारत रत्न डॉ. भूपेन हजारिका की एक सौ वीं जयंती समारोह में शामिल होंगे। कल प्रधानमंत्री राज्य में 18,530 करोड़ रुपये से अधिक की प्रमुख बुनियादी ढांचा और औद्योगिक विकास परियोजनाओं का लोकार्पण और शिलान्यास करेंगे और सोमवार को पश्चिम बंगाल के कोलकाता में 16वें संयुक्त कमांडरों के सम्मेलन-2025 का शुभारंभ करेंगे।

प्रधानमंत्री- मिज़ोरम दौरा

विश्व स्तरीय बुनियादी ढांचे और अंतिम छोर तक कनेक्टिविटी के प्रति अपनी प्रतिबद्धता के अनुरूप, प्रधानमंत्री नरेन्द्र मोदी आज मिज़ोरम में बैराबी-सैरांग नई रेलवे लाइन का शुभारंभ करेंगे। इस पर 8 हजार करोड़ रुपये से अधिक की लागत आई है। इस रेल लाइन में 45 सुरंगें बनाई गई हैं। इसमें 55 बड़े पुल और 88 छोटे पुल भी शामिल हैं।

सेवा पखवाड़ा

मुख्यमंत्री डॉ. मोहन यादव ने कहा है कि प्रदेश में 17 सितम्बर से 2 अक्टूबर तक सेवा पखवाड़ा मनाया जाएगा। इस दौरान नागरिकों की सेवा और सुविधा से जुड़े सभी कार्यों सहित स्वच्छता गतिविधियां भी आयोजित की जाएगी। इस संबंध में मुख्यमंत्री डॉ. यादव ने कल मंदसौर जिले के गांधीसागर से वीडियो कॉन्फ्रेंसिंग के जरिए प्रदेश के सभी कलेक्टरों और कमिश्नरों के

साथ बैठक कर निर्देश दिए। मुख्यमंत्री ने कहा सभी जनजातीय बहुल अंचल के विकास एवं समृद्धि के लिए राज्य सरकार द्वारा केन्द्रीय एवं प्रादेशिक विकास योजनाओं का संचालन कर अनेक प्रकार के अधोसंरचना निर्माण कार्यों की सौगताें दी जा रही हैं। इसके लिए कलेक्टर्स सेवा पखवाड़ा अवधि में जनजातीय अंचल में प्रचार-प्रसार एवं सभी नवाचारी गतिविधियां आयोजित करें।

गांधी सागर मुख्यमंत्री

मुख्यमंत्री डॉ. मोहन यादव ने कल मंदसौर जिले के गांधीसागर बांध क्षेत्र में फॉरेस्ट रिट्रीट के चौथे संस्करण के शुभारंभ किया। इस अवसर पर मुख्यमंत्री ने मध्यप्रदेश पर्यटन विकास निगम द्वारा बांध के बैकवॉटर एरिया में विकसित टेंट सिटी का शुभारंभ भी किया। उन्होंने कहा कि जल से जुड़ी पर्यटन गतिविधियों का विकास हमारा लक्ष्य है। वॉटर स्पोर्ट्स में अब गांधीसागर बांध की एक नई पहचान बनेगी। मुख्यमंत्री गांधीसागर में चम्बल नदी की अद्भुत और मनमोहक छटा का अनुभव करते हुए क्रूज़ की सवारी भीकी।

तूर्यनाद' 25

केंद्रीय मंत्री शिवराज सिंह चौहान ने कल भोपाल के MANIT कॉलेज में तीन दिवसीय कार्यक्रम तूर्यनाद-25 का शुभारंभ किया। तूर्यनाद अंतर-महाविद्यालयीन आयोजित होने वाला हिंदी महोत्सव है। जिसमें देशभर के छात्रो ने हिंदी भाषा और साहित्य से जुड़ी विभिन्न प्रतियोगिताओं और सांस्कृतिक कार्यक्रमों में हिस्सा लिया। इस केंद्रीय मंत्री शिवराज सिंह चौहान ने कहा कि हमे अपनी भाषा और संस्कार पर गर्व करना चाहिए।

जीएसटी सुधार-टैक्स फ्री वस्तुएं

स्वतंत्रता दिवस भाषण में प्रधानमंत्री नरेन्द्र मोदी के दिवाली तक जीएसटी दरों में सुधार की घोषणा के बाद 3 सितंबर को जीएसटी परिषद ने नागरिकों का जीवन आसान बनाने के लिए कई क्षेत्रों में कर की दरें कम करने को मंजूरी दे दी। जीएसटी में किए गए सुधारों का देश भर में स्वागत किया जा रहा है। पन्ना जिले मे व्यापारियों ने सरकार द्वारा उठाये गए कदम की सराहना की है। व्यापारी योगेंद्र सिंह परमार ने बताया कि

यूपीआई -सीमा

भारतीय राष्ट्रीय भुगतान निगम ने एकीकृत भुगतान इंटरफ़ेस-यूपी.आई. पर व्यक्ति-से-व्यापारी लेनदेन की सीमा बढ़ाकर दस लाख रुपये प्रतिदिन कर दी है। यह बदलाव 15 सितंबर से लागू होगा। खरीदारी के लिए बड़े डिजिटल भुगतानों को आसान और अधिक सुरक्षित बनाने के लिए यह बदलाव किए गए हैं। व्यक्ति-से-व्यक्ति हस्तांतरण के लिए सीमा एक लाख रुपये प्रतिदिन बनी हुई है। इसमें परिवर्तन नहीं किया गया है।

मुख्यमंत्री पेटलावद

मुख्यमंत्री डॉ. मोहन यादव ने कल झाबुआ जिले के पेटलावद में आयोजित राज्य स्तरीय लाइली बहना सम्मेलन में कई विकास कार्यों की घोषणा की। मुख्यमंत्री डॉ. यादव ने सम्मेलन में प्रदेश की 1.26 करोड़ लाइली बहनों के खातों में 28वीं किश्त की 1541 करोड़ रुपए से अधिक की राशि का अंतरण किया। मुख्यमंत्री ने पेटलावद में बस स्टैंड, श्रंगेश्वर तीर्थस्थल में घाट निर्माण और सौंदर्यीकरण, राजगढ़-पारा-राणापुर-पिटोल मार्ग 2 लेन निर्माण सहित कई अन्य निर्माण कार्यों को स्वीकृती दी।

लोक अदालत

प्रदेश में आज राष्ट्रीय लोक अदालत का आयोजन किया जा रहा है। जिनमें लंबित प्रकरणों को राजीनामे से निपटाए जाएंगे। **इन्दौर** के जिला न्यायालय, श्रम न्यायालय, कुटुम्ब न्यायालय, उपभोक्ता फोरम, एवं तहसील न्यायालय में राष्ट्रीय लोक अदालत का आयोजन होगा। इनमें 11454 लंबित प्रकरण राजीनामे हेतु रखे गये हैं। **जबलपुर** में होने वाली लोक अदालत उच्च न्यायालय के साउथ ब्लॉक कॉन्फ्रेंस हॉल में आयोजित की गई है। लोक अदालत वर्चुअल तथा फिजिकल मोड से होगी। नेशनल लोक अदालत में 2 खंडपीठों का गठन किया गया है। **नर्मदापुरम** सहित जिले की सभी तहसीलों में नेशनल लोक अदालत आयोजित की जा रही है। इसी तरह जिला न्यायालय **मंडला** सहित तहसील न्यायालय नैनपुर, निवास, बिछिया में भी नेशनल लोक अदालत आयोजित की गई है जिसमें सभी समझौते योग्य प्रकरणों के निराकरण हेतु 23 खंडपीठों का गठन किया गया है। **डिंडोरी** सहित अन्य जिलों में इसी तरह लोक अदालत का आयोजन किया जाएगा।

एशिया कप क्रिकेट

पाकिस्तान ने कल रात एशिया कप क्रिकेट के अपने पहले मैच में ओमान को 93 रनों से हरा दिया है। दुबई अंतर्राष्ट्रीय क्रिकेट स्टेडियम में ग्रुप ए के मुकाबले में पाकिस्तान ने 160 का स्कोर बनाया। जवाब में ओमान केवल 67 पर ही आउट हो गया। आज बांग्लादेश और श्रीलंका के बीच आबू धाबी में मुकाबला होगा।

एमपीएससी

मध्य प्रदेश लोक सेवा आयोग ने कल राज्य सेवा परीक्षा 2024 का फाइनल रिजल्ट जारी कर दिया है। इस परीक्षा में 110 पदों के लिए मेरिट लिस्ट जारी की गई है। इसमें टॉप 13 में से

पांच महिलाएं हैं। परीक्षा में श्योपुर के देवांशु शिवहरे प्रथम स्थान पर रहे । महिलाओं में टॉपर हर्षिता दवे रहीं।

मौसम

पिछले 24 घंटों में प्रदेश के भोपाल, इंदौर, उज्जैन और सागर संभाग के कुछ जिलों में हल्की बारिश हुई। रीवा संभाग में कुछ स्थानों पर तथा नर्मदापुरम, जबलपुर और शहडोल संभागों के ज्यादातर जिलों में बारिश दर्ज की गई। मौसम विभाग ने छिंदवाडा और सिवनी जिले के लिए भारी बारिश का यलो अलर्ट जारी किया है।

अब कुछ समाचार संक्षेप में

- इंदौर संभागायुक्त डॉ. सुदाम खाड़े ने कल प्रधानमंत्री नरेन्द्र मोदी के 17 सितम्बर को आगमन की तैयारियों की लेकर वीडियो कान्फ्रेंसिंग के माध्यम से संभाग के सभी कलेक्टरों और जिला पंचायत के मुख्य कार्यपालन अधिकारियों की बैठक ली।
- जनजातीय कार्य विभाग के मंत्री डॉ. कुंवर विजय शाह आज हरसूद में विद्यार्थियों को निशुल्क साइकिल वितरण योजना के तहत साइकिलें वितरित करेंगे।
- नर्मदापुरम जिले के शासकीय रेशम केन्द्र, गाडरवाड़ा-खुर्द में केन्द्रीय और राज्य रेशम बोर्ड ने किसानों को कल एक दिवसीय प्रशिक्षण दिया।
- धार के शासकीय पी.जी. कालेज और शासकीय गर्ल्स कालेज में एक दिवसीय कैरियर काउंसलिंग का आयोजन किया गया। जिसमें करियर एवं स्वरोजगार से संबंधी जानकारी दी गई।
- गुना जिले में सांसद खेल महोत्सव का आयोजन 21 सितम्बर से 25 दिसम्बर तक किया जाएगा। आयोजन की तैयारियों के संबंध में कल कलेक्टर ने अधिकारियों को आवश्यक दिशा-निर्देश दिए।
- रायसेन जिले में समर्थन मूल्य पर धान, ज्वार एवं बाजरा उपार्जन हेतु किसानों के पंजीयन के लिए 23 केन्द्र बनाए गए। पंजीयन कार्य 15 सितम्बर से 10 अक्टूबर तक किया जाएगा।
